

પ્રસાર ભારતી

સમાચાર વિભાગ, આકાશવાણી, અમદાવાદ

Date: 02-06-2026

EVENING: 7.10 TO 7.20 PM

Day: TUESDAY

Regional News

આકાશવાણી અમદાવાદ-વડોદરા પ્રાદેશિક સમાચાર ચૈતાલી જોષી વાંચે છે.

- 1) પ્રધાનમંત્રી નરેન્દ્ર મોદીના આગામી પાંચ તારીખે કેન્દ્રશાસિત પ્રદેશ દાદરા અને નગર હવેલી તથા દમણ - દીવના પ્રવાસે - વહીવટી તંત્રની તડામાર તૈયારી.
- 2) વડોદરાના ધારાસભ્ય યોગેશ પટેલનું અવસાન - પ્રધાનમંત્રી, મુખ્યમંત્રી, નાયબ મુખ્યમંત્રી સહિતના મહાનુભાવોએ દુખ વ્યક્ત કર્યું.
- 3) 14 કરોડ રૂપિયાથી વધુના કેફી પદાર્થ સાથે અમદાવાદથી ત્રણ લોકોની ધરપકડ.
- 4) સુરતમાં બે બસના અકસ્માતમાં આઠ લોકોના મોત - 15 જેટલા લોકો ઇજાગ્રસ્ત.
- 5) રાજ્યના વિવિધ વિસ્તારમાં આગામી પાંચ તારીખ સુધી વરસાદની આગાહી.
- 6) ભાવનગરના ખેલાડી કુલદીપસિંહ વાળાએ અમદાવાદમાં યોજાયેલી રાષ્ટ્રીયકક્ષાની ટ્રાયથલે સ્પર્ધામાં કાંસ્ય ચંદ્રક જીત્યો.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

PM MODI DNH DD VISIT

પ્રધાનમંત્રી નરેન્દ્ર મોદી આગામી પાંચ તારીખે કેન્દ્રશાસિત પ્રદેશ દાદરા અને નગરહવેલી તથા દમણ-દીવના પ્રવાસે આવશે. તેમના આગમનની તડામાર તૈયારી ચાલી રહી છે. તેઓ ત્રણ હજાર કરોડ રૂપિયાથી વધુના ખર્ચે તૈયાર થનારી અને પ્રસ્તાવિત 50થી વધુ વિકાસ યોજનાઓનું લોકાર્પણ અને ખાતમુહૂર્ત કરશે. સાથે જ શ્રી મોદી 97 કરોડ રૂપિયાના ખર્ચે તૈયાર થનારા નમો પ્રાદેશિક વિમાનમથક તેમજ 300 પથારી ધરાવતી નમો હોસ્પિટલનું લોકાર્પણ કરશે.

શ્રી મોદી દમણના સ્વામી વિવેકાનંદ મેદાનમાં જાહેરસભા પણ સંબોધશે. આ પ્રસંગે તેઓ દમણ અને સિલવાસામાં નિર્માણ પામેલા પરિવહન નગર સહિત માર્ગ અને અન્ય વિવિધ વિકાસકાર્યોનું લોકાર્પણ કરાશે. ઉપરાંત 359 કરોડ રૂપિયાના ખર્ચે નાની અને મોટી દમણને જોડતા પ્રતિકાત્મક બ્રિજ, ગ્લાસ ડેક તેમજ સ્વદેશ દર્શન યોજના અંતર્ગત વિવિધ પરિયોજનાનું ખાતમુહૂર્ત કરાશે. સંઘ પ્રદેશના પ્રશાસક પ્રફૂલ પટેલે પરિયોજનાની સમીક્ષા કરી તેમજ તેઓ પ્રધાનમંત્રીના કાર્યક્રમની તૈયારીઓ પર દેખરેખ રાખી રહ્યા હોવાનું દમણના અમારા પ્રતિનિધિ પ્રદીપ ભાવસાર જણાવે છે.

SABARMATI SWACHCHH MAHAABHIYAN

કેબિનેટ મંત્રી રુષિકેશ પટેલે અમદાવાદના સાબરમતી રિવરફ્રન્ટ ખાતે શ્રમદાન કરી “સ્વચ્છ સાબરમતી મહાઅભિયાનનો”નો પ્રારંભ કરાવ્યો. મેયર સહિતના પદાધિકારીઓ, ધારાસભ્યો, મ્યુનિસિપલ કમિશનર સહિતના મહાનુભાવોએ પણ આ અભિયાનમાં જોડાઈ અંદાજે 68 ટન જેટલો કચરો દૂર કર્યો. મંત્રીશ્રીએ સૌ નાગરિકોને સફાઈ અભિયાનમાં સહભાગી થવા અપીલ કરી.

(BYTE: RUSHIKESH PATEL, ENERGY MINISTER)

ઉલ્લેખનીય છે કે, મહાનગરપાલિકા અને સાબરમતી રિવરફ્રન્ટ વિકાસ નિગમના સંયુક્ત ઉપક્રમે આગામી પાંચ તારીખ સુધી આ અભિયાન યોજાશે.

YOGESH PATEL DEMISE

વડોદરા માંજલપુરના ધારાસભ્ય અને પૂર્વ મંત્રી યોગેશ પટેલનું અવસાન થયું. ગાંધીનગરના અમારા પ્રતિનિધિ દુર્ગેશ મહેતા જણાવે છે, ગત ત્રણ દિવસથી ખાનગી હોસ્પિટલમાં સારવાર હેઠળ રહેલા ધારાસભ્ય યોગેશ પટેલે આજે બપોરે અંતિમ શ્વાસ લીધા. ભાજપના વરિષ્ઠ નેતા તરીકે તેમણે લાંબા સમય સુધી જાહેર જીવનમાં સેવાઓ આપી હતી. તેમના અવસાનથી ગુજરાત વિધાનસભા ફરી એક વાર ખંડિત થઈ છે. બીજી તરફ, ભાજપ અને વડોદરાના રાજકીય વર્તુળમાં શોકની લાગણી છવાઈ છે.

પ્રધાનમંત્રી નરેન્દ્ર મોદી, મુખ્યમંત્રી ભૂપેન્દ્ર પટેલ, નાયબ મુખ્યમંત્રી હર્ષ સંઘવી, ભાજપના પ્રદેશ અધ્યક્ષ જગદીશ વિશ્વકર્મા, કેન્દ્રીય જળશક્તિ મંત્રી સી આર પાટિલ સહિતના મહાનુભાવોએ સ્વર્ગીય યોગેશ પટેલને શ્રદ્ધાંજલિ આપી. પ્રધાનમંત્રીએ સોશિયલ મીડિયા સંદેશમાં યોગેશ પટેલના અવસાન અંગે દુઃખ વ્યક્ત કર્યું. તેમણે કહ્યું તેમના નિધનથી તેમણે સાર્વજનિક જીવનના એક અનન્ય સાથી ગુમાવ્યા છે. શ્રી યોગેશભાઈ સાચા અર્થમાં લોકનેતા હતા. તેમણે હંમેશાં પ્રજાના પ્રશ્નોને નિષ્ઠા, સંવેદના અને પ્રતિબદ્ધતાથી વાચા આપી હતી. પરમાત્મા સદગતના આત્માને ચિર શાંતિ આપે અને શોકાકુલ પરિવારજનોને આ અગાધ દુઃખ સહન કરવાની શક્તિ પ્રદાન કરે તેવી હાર્દિક પ્રાર્થના.

મુખ્યમંત્રીએ સોશિયલ મીડિયા સંદેશમાં લખ્યું, રાષ્ટ્રસેવા અને જનસેવાના કાર્યોમાં તેઓ અવિરત્ કર્તવ્યરત રહ્યા હતા અને સામાન્યજનના હૃદયમાં આગવું સ્થાન પ્રાપ્ત કર્યું હતું. ઈશ્વર તેમના આત્માને શાંતિ આપે અને શોકગ્રસ્ત પરિવાર તથા તેમના સમર્થકોને આ દુઃખ સહન કરવાની શક્તિ આપે તેવી પ્રાર્થના.

(VOICECAST: PRAVESH ADIACHA)

(.... વડોદરાના રાજકારણમાં મજબૂત અને પ્રભાવશાળી નેતા તરીકે ઓળખાતા ધારાસભ્ય યોગેશ પટેલે રાવપુરા અને માંજલપુર વિસ્તારના લોકોની લાંબા સમય સુધી સેવા કરી. વિદ્યાર્થી આંદોલનથી રાજકારણમાં પ્રવેશ કરનારા યોગેશ પટેલ વર્ષ 1990માં ભાજપમાં જોડાયા હતા. ત્યારબાદ રાવપુરા બેઠક પરથી પાંચ અને માંજલપુર બેઠક પરથી સતત ત્રણ વખત એમ કુલ આઠ વાર તેઓ ગુજરાત વિધાનસભામાં ચૂંટાઈ આવ્યા હતા. આજે તેમના અવસાનથી ગુજરાત વિધાનસભા ફરી એક વાર ખંડિત થઈ છે.

પ્રવેશ અડિએચા, આકાશવાણી સમાચાર, અમદાવાદ.)

AMDAVAD DRUGS SEIZED

અમદાવાદની નરોડા પોલીસે 14 કરોડ રૂપિયાથી વધુના કેફી પદાર્થ સાથે મુંબઈના એક વ્યક્તિ સહિત ત્રણ લોકોની ઘરપકડ કરી. આરોપી કેફી પદાર્થને સામાન્ય ખાદ્યપદાર્થના પેકેટમાં તેની હેરાફેરી કરતો હોવાનું જણાયું છે. હાલ આરોપીની વધુ પૂછપરછ કરવામાં આવી રહી હોવાનું અમદાવાદ સેક્ટર 2-ના જોઈન્ટ પોલીસ કમિશનર જયપાલસિંહ રાઠોડે જણાવ્યું.

(BYTE: JAIPAL SINGH RATHORE, JCP, SECTOR 2,
AHMEDABAD)

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

DESK

SURAT ACCIDENT

સુરતમાં બે બસ અને ટ્રેક્ટર વચ્ચે અકસ્માત થતાં આઠ લોકોના મોત થયાના અહેવાલ છે. અમારાં પ્રતિનિધિ લોપા દરબાર જણાવે છે, સુરતથી ધુલિયા તરફ જતી મહારાષ્ટ્રની એસ. ટી. બસની આગળ જતાં ટ્રેક્ટર સાથે ટક્કર થતાં બસ ડીવાઈડર કૂદીને સામે આવતી મહારાષ્ટ્રની જ એસ. ટી. બસ સાથે અથડાતા આ ગંભીર અકસ્માત સર્જાયો. દરમિયાન એક બસ પલટી જતાં તેમાં આગ લાગી. આ દુર્ઘટનામાં આઠ જેટલા લોકોએ જીવ ગુમાવ્યા. જ્યારે 15 જેટલા ઇજાગ્રસ્તોને નજીકની હોસ્પિટલ ખસેડાયા છે.

આ અંગેની જાણ થતાં તાપી અને સુરત જિલ્લા પોલીસ વડા સહિત બારડોલી ટાઉન પોલીસ અને અગ્નિશમન દળની ટીમ ઘટનાસ્થળે પહોંચી હતી.

આ અંગે ઉચ્ચ પોલીસ અધિકારીએ વધુ માહિતી આપી.

(BYTE: POLICE OFFICER)

EVE WEATHER FORECAST

રાજ્યના વિવિધ વિસ્તારમાં આગામી પાંચ તારીખ સુધી ગાજવીજ સાથે વરસાદ થવાની આગાહી છે. દરમિયાન સૌરાષ્ટ્ર અને કચ્છમાં આજે અને આવતીકાલે વરસાદનું ઓરેન્જ અલર્ટ જાહેર કરાયું. તેમજ લોકોને સાવચેત રહેવાની સલાહ અપાઈ છે. રાજ્યમાં હાલ ત્રણ પ્રણાલિ સક્રિય હોવાથી વાતાવરણમાં અસ્થિરતા જોવા મળી રહી હોવાનું હવામાન વિભાગના વૈજ્ઞાનિક રામાશ્રય યાદવે જણાવ્યું.

(BYTE: RAMASHRAY YADAV, SCIENTIST, IMD
AHMEDABAD)

દરમિયાન રાજ્યના કેટલાક જિલ્લામાં તાપમાનનો પારો 40 ડિગ્રી સેલ્સિયસની નીચે આવી ગયો છે. જ્યારે સૌથી વધારે 41 ડિગ્રી સેલ્સિયસ તાપમાન અમદાવાદ, સુરેન્દ્રનગર અને વલ્લભ વિદ્યાનગરમાં નોંધાયું.

WORLD PARA ARCHERY TOURNAMENT

અમદાવાદમાં આગામી ચારથી 10 સપ્ટેમ્બર સુધી વિશ્વ દિવ્યાંગ તિરંદાજી સ્પર્ધા યોજાશે. ભારતીય તિરંદાજી સંગઠનના પ્રમુખ અને પૂર્વ કેન્દ્રીય મંત્રી અર્જુન મુંડાએ આ અંગે નાયબ મુખ્યમંત્રી હર્ષ સંઘવી સાથે બેઠક યોજી. સ્પર્ધાના આયોજન માટે ગુજરાત રમતગમત સત્તામંડળ, ભારતીય તિરંદાજી સંગઠન અને ગુજરાત રાજ્ય તિરંદાજી સંગઠન વચ્ચે સમજૂતી કરાર થયા. શ્રી સંઘવીએ સોશિયલ મીડિયા સંદેશમાં વૈશ્વિક ધોરણો અને શ્રેષ્ઠતા સાથે સ્પર્ધાનું આયોજન કરવા રાજ્યની પ્રતિબદ્ધતા વ્યક્ત કરી. જ્યારે ગાંધીનગરમાં પત્રકારો સાથેની વાતચીતમાં શ્રી મુંડાએ આ અંગે વધુ માહિતી આપી.

(BYTE: ARJUN MUNDA, PRESIDENT OF THE ARCHERY ASSOCIATION OF INDIA)

BHAVNAGAR PLAYER MEDAL

ભાવનગરના ખેલાડી કુલદીપસિંહ વાળાએ રાષ્ટ્રીયકક્ષાની ટ્રાયથલે સ્પર્ધામાં કાંસ્ય ચંદ્રક જીત્યો. અમદાવાદની ગૂજરાત વિદ્યાપીઠમાં યોજાયેલી નેશનલ ટ્રાયથલે ચેમ્પિયનશીપમાં ત્રણ કિલોમીટર દોડ, 200 મીટર સ્વિમિંગ અને શૂટિંગ કરીને કુલદીપસિંહ વાળાએ આ સિદ્ધિ મેળવી છે. વિવિધ રાજ્યના ખેલાડીઓએ પણ આ સ્પર્ધામાં ભાગ લીધો હતો. ભાવનગરના આ ખેલાડી હવે આગામી સમયમાં આંતર-રાષ્ટ્રીય સ્પર્ધામાં ભાગ લેવા જશે અને દેશનું પ્રતિનિધિત્વ કરશે.